

قرآنی بیان

شبِ براءت کے فضائل

مدنی مراکز (فیضانِ مدینہ) اور شعبہ آئٹمہ مساجد کے تحت مساجد کے لئے

03-March-2023



جمعة المبارک کا بیان

(For Islamic Brothers)

مدنی مراکز (فیضانِ مدینہ) اور شعبہ ائمہ مساجد کے تحت مساجد کے لئے
3 مارچ، 2023ء کے جمعۃ المبارک کا

قرآنی بیان

بنام

شبِ براءت کے فضائل

اس بیان میں آپ جان سکیں گے...

- ❁ شبِ براءت برکتوں والی رات
- ❁ شبِ براءت کی 5 خصوصیات
- ❁ گناہ نیکوں میں بدل جاتے ہیں
- ❁ 20 مقبول حج اور 20 سال کے روزوں کا ثواب

پیشکش: **المَدِينَةُ الْعِلْمِيَّة** (اسلامک ریسرچ سنٹر)

(شعبہ: بیاناتِ دعوتِ اسلامی)

الْحَبْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ ط

أَمَّا بَعْدُ! فَاَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى آلِكَ وَأَصْحَابِكَ يَا حَبِيبَ اللَّهِ
الصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَى آلِكَ وَأَصْحَابِكَ يَا نُورَ اللَّهِ

نَوَيْتُ سُنَّتَ الْاِعْتِكَافِ (ترجمہ: میں نے سنتِ اعتکاف کی نیت کی)

دُرودِ پاک کی فضیلت

پارہ: 22، سورہٴ اٰخراب، آیت: 56 میں اللہ پاک فرماتا ہے:

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا ﴿٥٦﴾
ترجمہ کنزالایمان: بے شک اللہ اور اس کے فرشتے درود بھیجتے ہیں اس غیب بتانے والے (نبی) پر اے ایمان والو! ان پر درود اور خوب سلام بھیجو۔ (پارہ: 22، سورہٴ اٰخراب: 56)

غوثِ زماں، حضرت عبدُ العزیز دُبَّانُ رَحْمَةُ اللَّهِ عَلَيْهِ فرماتے ہیں: جنّت کے اطراف میں جو فرشتے ہیں، وہ ہر وقت پیارے نبی، رسولِ ہاشمی، کی مدنی، مُحَمَّدِ عِبْنِ صَلَّى اللَّهُ عَلَيْهِ وَآلِهِ وَسَلَّمَ پر درودِ پاک بھیجتے رہتے ہیں، ان کے درود کی برکت سے جنّت وسیع ہوتی رہتی ہے، نہ فرشتے درود شریف سے غافل ہوتے ہیں، نہ جنّت مزید پھیلنے سے رکتی ہے۔ (1)

ذاتِ والا پہ بار بار درود | بار بار اور بے شمار درود
بے عدد اور بے عدد تسلیم | بے شمار اور بے شمار درود (2)
صَلُّوا عَلَى الْحَبِيبِ! صَلِّ اللَّهُ عَلَى مُحَمَّدٍ

1... سعادت الدارین، صفحہ: 61-

2... ذوقِ نعت، صفحہ: 123 ملقطاً۔

سُورَةُ الدُّخَانِ، آیت: 3-4

پارہ: 25، سُورَةُ الدُّخَانِ، آیت: 3 اور 4 میں اللہ پاک فرماتا ہے:

إِنَّا أَنْزَلْنَاهُ فِي لَيْلَةِ مُبَرَّكَةٍ إِنَّا كُنَّا
مُنذِرِينَ ۝ فِيهَا يُفْرَقُ كُلُّ أَمْرٍ حَكِيمٍ ﴿٣﴾
ترجمہ کنز العرفان: بیشک ہم نے اسے برکت والی
رات میں اتارا، بیشک ہم ڈر سنانے والے ہیں اس
رات میں ہر حکمت والا کام بانٹ دیا جاتا ہے۔
(پارہ: 25، سورہ دُخَان: 3-4)

ان آیاتِ کریمہ میں ایک مُبارک رات کا ذکر کیا گیا اور بتایا گیا ہے کہ اس رات میں ہر حکمت والا کام بانٹ دیا جاتا ہے۔ اس مقام پر اس مُبارک رات سے کون سی رات مُراد ہے، اس بارے میں مُفسِّرینِ کرام کے 2 اقوال ہیں:

دو مُبارک راتیں

ایک قول تو یہ ہے کہ اس سے مُراد شبِ قدر ہے جو ہر سال رمضان المبارک میں آتی ہے، اسی مُبارک رات میں قرآن کریم نازل ہوا اور اسی رات میں ہر حکمت والا کام بانٹ دیا جاتا ہے۔ دوسرا قول یہ ہے کہ اس سے نصف شعبان کی رات یعنی شبِ براءت مُراد ہے۔⁽¹⁾

شبِ براءت برکتوں والی رات

شبِ براءت بہت برکتوں والی عظیمتوں والی رات ہے اس رات میں اللہ پاک اپنے بندوں پر خصوصی رحم و کرم فرماتا ہے لاکھوں لاکھ گنہگاروں کی بخشش کر دی جاتی ہے یہ دُعاؤں کی قبولیت اور روزی تقسیم ہونے کی رات ہے اس رات رزق میں برکت کے لئے جو دُعا مانگی جائے، قبول ہوتی ہے۔

①... تفسیر کبیر، پارہ: 25، سورہ دُخَان، زیر آیت: 3، جلد: 9، صفحہ: 652۔

بھلائیوں کے دَر کھلنے کی رات

ہمارے پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم نے فرمایا: اللہ کریم 4 راتوں میں بھلائیوں کے دَر وازے کھول دیتا ہے: (1): بقرہ عید کی رات (2): عید الفطر کی رات (3): شعبان کی 15 ویں رات کہ اس رات میں مرنے والوں کے نام، لوگوں کا رزق اور حج کرنے والوں کے نام لکھے جاتے ہیں (4): عرفہ (یعنی 9 ذوالحج) کی رات۔ (1)

بخشش و مغفرت کی رات

شَعْبُ الْاِیْمَان میں حدیثِ پاک ہے، ہمارے آقا و مولیٰ، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم نے فرمایا: 15 شعبان کی رات (یعنی شبِ براءت کو) ایک پُکارنے والا پُکارتا ہے: ❀ ہے کوئی مغفرت چاہنے والا کہ اس کی مغفرت کی جائے؟ ❀ ہے کوئی مانگنے والا کہ اسے عطا کیا جائے؟ پس بدکار عورت اور مشرک کے علاوہ جو بندہ جو بھی حاجت طلب کرتا ہے، اس کی حاجت پوری کر دی جاتی ہے۔ (2)

شبِ براءت فرشتوں کی عید رات ہے

حُجَّۃُ الْاِسْلَام امام محمد بن محمد غزالی رَحْمَةُ اللہِ عَلَیْہِ فرماتے ہیں: کہا گیا ہے کہ جیسے مسلمانوں کے لئے عید کے 2 دن ہیں، ایسے ہی آسمان کے فرشتوں کے لئے 2 راتیں عید کی ہیں: (1): شبِ براءت اور (2): شبِ قَدْر۔ (3)

①... تفسیر دُرِّ مَنْشُور، سورۃ ذُحَّان، زیرِ آیت: 1 تا 5، جلد: 7، صفحہ: 402۔

②... شَعْبُ الْاِیْمَان، باب فی الصَّیَام، جلد: 3، صفحہ: 383، حدیث: 3836۔

③... مِکَاشِفَةُ الْقُلُوب، صفحہ: 303۔

شبِ براءت عبادت کی رات ہے

پیارے اسلامی بھائیو! شبِ براءت عبادت کی رات ہے، اس رات کو دل سے غفلت کے پردے ہٹا کر اللہ پاک کی یاد میں گزارنا سعادت ہی سعادت ہے۔ اللہ پاک کے آخری نبی، رسول ہاشمی صَلَّی اللہُ عَلَیْہِ وَاٰلِہٖ وَسَلَّم نے فرمایا: جس نے 5 راتوں کو زندہ کیا (یعنی رات جاگ کر عبادت میں گزارا) اس کے لئے جنت واجب ہو جاتی ہے: (1): تَرْوِیَہ (یعنی 8 ذوالحج) کی رات (2): عرفہ (یعنی 9 ذوالحج) کی رات (3): عیدُ الأضحیٰ (یعنی 10 ذوالحج) کی رات (4): عید الفطر اور (5): نصف شعبان کی رات۔⁽¹⁾

بنا دے مجھے نیک نیکیوں کا صدقہ لگتا ہوں سے ہر دم بچا یا الہی!
عبادت میں گزرے مری زندگانی کرم ہو کرم یا خدا یا الہی!
صَلُّوْا عَلَی الْحَبِیْب! صَلَّی اللہُ عَلَی مُحَمَّد

شبِ براءت کی 5 خصوصیات

امام فخر الدین رازی رَحِمَہُ اللہُ عَلَیْہِ تَفْسِیْر کبیر میں فرماتے ہیں: شبِ براءت کی 5 خصوصیات ہیں: (1): اس رات ہر حکمت والا کام بانٹ دیا جاتا ہے، مثلاً آئندہ سال کسے کتنی روزی دی جائے گی، کون خوش نصیب حج کرے گا، کون مرے گا، کون زندہ رہے گا وغیرہ سب کچھ فرشتوں کو بتا کر اس کام پر ان کی ڈیوٹیاں لگا دی جاتی ہیں (2): اس رات میں عبادت کے خصوصی فضائل ہیں، مثلاً اللہ پاک کے آخری نبی، رسول ہاشمی صَلَّی اللہُ عَلَیْہِ وَاٰلِہٖ وَسَلَّم نے فرمایا: جو بندہ شبِ براءت میں 100 رکعت نوافل پڑھے، اللہ پاک اس کے پاس 100 فرشتے بھیجتا ہے، ان میں سے 30 فرشتے اسے جنت کی بشارت دیتے ہیں، 30 فرشتے اسے جہنم

①... الترغیب والترہیب، کتاب العیدین، جلد: 2، صفحہ: 98، حدیث: 2۔

سے آزادی کی خوشخبری سناتے ہیں، 30 فرشتے اسے دُنوی آفات سے بچاتے ہیں اور 10 فرشتے اس کی شیطان سے حفاظت کرتے ہیں۔⁽¹⁾

اللہ! اللہ! پیارے اسلامی بھائیو! کیسی سعادت کی بات ہے، جو بندہ شبِ براءت میں 100 نوافل پڑھتا ہے، اسے (1): فرشتے جنت کی بشارت دیتے ہیں (2): فرشتے جہنم سے نجات کا پروانہ سناتے ہیں (3): فرشتے اسے دُنوی آفات اور شیطان سے بچاتے ہیں۔ آہ! ہمارے ہاں لوگ جہنم کی آگ سے آزادی کی اس رات آتش بازی کرتے ہیں، پٹانے پھوڑتے ہیں اور بھی بہت سارے گناہوں بھرے کام کئے جاتے ہیں، شبِ براءت خصوصیت کے ساتھ عبادت کی رات ہے، لہذا اس بابرکت رات میں گناہوں سے بچ کر عبادت میں مصروف رہنا ہی سعادت ہے۔

(3): امام رازی رحمۃ اللہ علیہ نے اس رات کی تیسری خصوصیت یہ ارشاد فرمائی: نُؤلُ الرِّحْمَةَ (یعنی اس رات اللہ پاک کی رحمتیں چھا چھم برستی ہیں) (4): اس رات اُمتِ مُسلمہ کی بخشش کر کے انہیں جہنم سے آزادی عطا کی جاتی ہے (5): اور شبِ براءت کی پانچویں خصوصیت یہ ہے کہ اس رات میں ہمارے آقا و مولیٰ، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّمَ کا منصبِ شفاعت مکمل ہوا، روایات کے مطابق؛ ہمارے آقا و مولیٰ، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّمَ نے شَعْبَانَ البُعْظَم کی 13 ویں رات بارگاہِ الہی میں سوال کیا تو آپ کی ایک تہائی اُمت آپ کے سپرد کر دی گئی، پھر آپ صَلَّی اللہُ عَلَیْہِ وَاٰلِہٖ وَسَلَّمَ نے شَعْبَانَ البُعْظَم کی 14 ویں رات سوال کیا تو آپ کی دو تہائی اُمت آپ کے حوالے کر دی گئی، پھر آپ صَلَّی اللہُ عَلَیْہِ وَاٰلِہٖ وَسَلَّمَ نے شَعْبَانَ البُعْظَم کی

① ... تفسیر کبیر، پارہ: 25، سورہٴ دخان، زیر آیت: 3، جلد: 9، صفحہ: 653۔

15 ویں رات بارگاہِ الہی میں سوال کیا تو آپ کی ساری اُمت آپ کے سپرد کر دی گئی۔⁽¹⁾
 آئی شبِ براءت، یہ ہے برکتوں کی رات | لطف و کرم کی رات ہے، یہ رحمتوں کی رات
 جو چاہتے ہو، تم کو کرے گا خدا عطا | اس کی عنایتوں کی ہے یہ نعمتوں کی رات
 غم کا علاج آج کی شب دستیاب ہے | یہ جاں فزا ہیں ساعتیں، یہ فرحتوں کی رات
 صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

شبِ براءت بہت نازک رات ہے

پیارے اسلامی بھائیو! شبِ براءت بہت نازک رات ہے، اللہ پاک نے فرمایا:

فِيهَا يُفْرَقُ كُلُّ أَمْرٍ حَكِيمٍ ﴿٥﴾
 ترجمہ کنزُ العرفان: اس رات میں ہر حکمت والا
 (پارہ: 25، سورہ دُخان: 4) کام بانٹ دیا جاتا ہے۔

حضرت عطاء بن یسار رحمۃ اللہ علیہ فرماتے ہیں: جب نصف شعبان کی رات یعنی شبِ براءت آتی ہے تو حضرت ملک الموت علیہ السلام کو ایک صحیفہ دیا جاتا ہے اور حکم ہوتا ہے: اس میں جن کے نام لکھے ہیں، ان کی رُوح اس سال قبض کر لینا۔ آہ! آدمی شادی بیاہ میں مضروف ہوتا ہے، گھر کی تعمیر و ترقی میں لگا ہوتا ہے جبکہ اس کا نام مُردوں کی فہرست میں لکھا جا چکا ہوتا ہے۔⁽²⁾

بے وفا دُنیا پہ مت کر اعتبار | تو اچانک موت کا ہو گا شکار
 موت آ کر ہی رہے گی یاد رکھ! | جان جا کر ہی رہے گی یاد رکھ!
 صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

①... تفسیر کبیر، پارہ: 25، سورہ دُخان، زیر آیت: 3، جلد: 9، صفحہ: 653۔

②... در منثور، پارہ: 25، سورہ دُخان، تحت الآیۃ: 4، جلد: 7، صفحہ: 402۔

شبِ براءت آنے سے پہلے کرنے کے 3 کام

پیارے اسلامی بھائیو! شبِ براءت کو انعام نامے تبدیل ہوتے ہیں، لہذا اس رات کی برکتیں لوٹنے، مغفرت و بخشش کی خیرات پانے کے لئے بہتر ہے کہ شبِ براءت آنے سے پہلے پہلے یہ 3 کام لازمی کر لئے جائیں:

(1): توبہ کر لیجئے!

14 شَعْبَانُ الْمُعَظَّمِ کی شام سورج ڈوبنے کے وقت چونکہ پچھلے سال کا انعام نامہ لپیٹ دیا جاتا ہے، اس لئے بہتر ہے کہ شبِ براءت آنے سے پہلے پہلے توبہ کر لی جائے۔ حدیثِ پاک میں ہے، پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم کا فرمان ہے: **اَلْتَّائِبُ مِنَ الذَّنْبِ كَمَنْ لَا ذَنْبَ لَہٗ** گناہ سے توبہ کرنے والا ایسا ہے گویا اُس نے گناہ کیا ہی نہیں۔⁽¹⁾

گناہ نیکوں میں بدل جاتے ہیں

توبہ کرنے کے بہت فائدے ہیں، ان میں سے ایک بہترین فائدہ یہ ہے کہ اللہ پاک چاہے تو توبہ کی برکت سے گناہوں کو نیکوں میں تبدیل فرما دیتا ہے۔ پارہ 19، سُورَةُ الْفُرْقَان، آیت: 70 میں ارشاد ہوتا ہے:

إِلَّا مَنْ تَابَ وَآمَنَ وَعَمِلَ عَمَلًا صَالِحًا
فَأُولَٰئِكَ يَبِئْسَ لِلَّهِ سَيِّئَاتِهِمْ حَسَنَاتٍ
ترجمہ کنز الایمان: مگر جو توبہ کرے اور ایمان لائے اور اچھا کام کرے تو ایسوں کی برائیوں کو اللہ بھلائیوں سے بدل دے گا۔ (پارہ: 19، سورہ فرقان: 70)

سُبْحٰنَ اللّٰہِ! معلوم ہوا؛ جو بندہ سچی توبہ کرے، اللہ اور اس کے رسول صَلَّی اللہُ عَلَیْہِ وَاٰلِہٖ وَسَلَّم

①... ابن ماجہ، کتاب الزہد، جلد: 4، صفحہ: 491، حدیث: 4250۔

وَعَلَّمَ بِرَبِّهِ اِيْمَانَ رَكْعَةٍ اَوْ تَوْبَةٍ كَعَدِ الْغَنَاهُ مِنْ كِي طَرَفٍ واپس نہ لوٹے بلکہ نیکیاں کرے، اللہ پاک کو راضی کرنے والے کاموں میں محضروف رہے **تَوْبَانَ شَاءَ اللّٰهُ الْكَرِيْمُ! اللّٰهُ پاك** اس کے گناہوں کو نیکیوں میں تبدیل فرمادے گا۔⁽¹⁾

مجھے سچی توبہ کی توفیق دیدے | پیئے تاجدارِ حرم یا الہی!
گناہ نیکیوں میں تبدیل ہونے کی حکایت

غیب بتانے والے نبی، رسولِ ہاشمی صَلَّی اللّٰهُ عَلَیْہِ وَاٰلِہٖ وَسَلَّم نے فرمایا: روزِ قیامت ایک شخص بارگاہِ الہی میں پیش کیا جائے گا، حکم ہو گا: اس کے صغیرہ گناہ اس پر پیش کرو! چنانچہ ایک ایک کر کے اس کے گناہ پیش کئے جائیں گے، وہ ہر گناہ کا اقرار کرتا جائے گا اور ڈرتا ہو گا کہ ابھی کبیرہ گناہوں کی باری آئی ہے، اتنے میں حکم ہو گا: تیرے ہر گناہ کی جگہ ایک نیکی ہے۔ اب وہ پکارے گا: مولیٰ! ابھی تو بہت بڑے بڑے گناہ ہیں جن کا ذکر ہی نہیں ہوا (مطلب یہ کہ پہلے تو ڈر رہا ہو گا کہ گناہوں پر پکڑ ہو گی مگر جب اللہ پاک کی رحمت دیکھے گا کہ گناہ نیکیوں میں بدل رہے ہیں تو چاہے گا کہ میرے سارے گناہ نیکیوں میں بدل جائیں، اس لئے پکارے گا: مولیٰ! ابھی بڑے بڑے گناہوں کا تو ذکر ہی نہیں ہوا)۔⁽²⁾

بخش دے میری ساری خطائیں | کھول دے مجھ پر اپنی عطائیں
برسا دے رحمت کی برکھا! یا اللہ! مری جھولی بھر دے

سُبْحٰنَ اللّٰہ! ہمارے ربِّ کریم کی بے پناہ رحمتوں کی بھی کیا شان ہے۔ کاش! شبِ براءت آنے سے پہلے پہلے ہم سچی توبہ کرنے میں کامیاب ہو جائیں اور پچھلے سال کا اعمال

① ... تفسیر صراط الجنان، پارہ: 19، سورہ فرقان، زیر آیت: 70، جلد: 7، صفحہ: 61 مفصلاً۔

② ... مسلم، کتاب الایمان، صفحہ: 93، حدیث: 190۔

نامہ لپیٹا جائے تو اس میں ایک بھی گناہ باقی نہ ہو، سچی توبہ کی برکت سے سب گناہ مٹ جائیں بلکہ زہے نصیب! گناہ نیکوں میں تبدیل ہو جائیں، تب تو وارے ہی نیارے ہو جائیں گے۔

توبہ کا طریقہ

خیال رہے! ہمارے ہاں توبہ کو بہت ہلکا لیا جاتا ہے ❀ بعض لوگ رُخسار پر ہلکی سی چپت مار کر کہہ دیتے ہیں: توبہ، توبہ ❀ بعض ناک اور کانوں کو ہاتھ لگاتے ہیں ❀ کچھ لوگ اپنی زبان دانتوں تلے دبا کر دوچار بار توبہ توبہ کہہ دیتے ہیں، یہ توبہ نہیں، سچی توبہ کے 3 رکن ہیں: (1): گناہ پر اس لئے شرمندہ ہونا کہ وہ اللہ پاک کی نافرمانی ہے مثلاً کسی نے سُودی کاروبار کیا، اب سُودی لین دین پر شرمندگی کی بہت سی دُجُوہات ہو سکتی ہیں؛ ❀ کسی کو سُودی لین دین میں نقصان پہنچ گیا، اس لئے شرمندہ ہو رہا ہے ❀ سُودی لین دین کی وجہ سے گھر والے یا دوست اُحباب ناراض ہیں، اس لئے شرمندگی ہو رہی ہے، ایسی شرمندگی توبہ کے لئے کافی نہیں بلکہ توبہ کے لئے ضروری ہے کہ سُود کو اللہ پاک کی نافرمانی سمجھ کر، اللہ پاک کے عذاب سے ڈرتے ہوئے شرمندہ ہو۔ (2): دوسرا رکن یہ ہے کہ بندہ اُس گناہ کو فوراً چھوڑ دے، ایسا نہ ہو کہ گناہ بھی کر رہا ہے اور توبہ بھی کئے جا رہا ہے، یہ توبہ نہیں بلکہ **مَعَاذِ اللہ! مذاق ہے۔** (3): سچی توبہ کا تیسرا رکن یہ ہے کہ آئندہ وہ گناہ نہ کرنے کا پکا ارادہ کر لے۔ یہ تینوں رکن پورے ہوں گے تو اسے سچی توبہ کہا جائے گا۔

میں کر کے توبہ پلٹ کر گناہ کرتا ہوں | حقیقی توبہ کا کر دے شرف عطا یارب!

(2): دُوسروں سے مُعافی مانگ لیجئے

دوسرا اہم ترین کام یہ ہے کہ شبِ براءت آنے سے پہلے پہلے بندوں کے حقوق

(Rights) معاف کروائے جائیں۔ یہ بھی توبہ ہی کا ایک حصہ ہے۔ اگر کسی بندے کی حق تلفی کی ہو، جب تک اُس سے مُعاف نہ کروالیں، اس وقت تک وہ حق تلفی معاف نہیں ہوتی، اس لئے بہتر ہے کہ شبِ براءت آنے سے پہلے پہلے اپنے ہر جاننے والے سے احتیاطاً مُعافی تلافی کر لی جائے، تاکہ جانے انجانے میں کبھی کسی کی دل آزاری ہوئی ہو، کسی کو تکلیف پہنچا دی ہو تو اس کی مُعافی ہو جائے۔ ہمارے ہاں شبِ براءت سے پہلے واٹس ایپ (**WhatsApp**) وغیرہ پر ایک میسج چلتا ہے، جس میں دوسروں سے مُعافی کی درخواست ہوتی ہے، یہ اچھا طریقہ ہے مگر ایک میسج کو دو یا چار سو افراد کی طرف فارورڈ (**Forward**) کر دینا مُعافی کے لئے کافی نہیں ہے، بہتر یہ ہے کہ جن سے مل سکتے ہیں، ان سے مل کر، جنہیں فون کر سکتے ہیں، انہیں فون کر کے اور جن تک رسائی نہیں، ان سے باقاعدہ صوتی یا تحریری پیغام (**Voice or Text Message**) اپنی طرف سے ریکارڈ (**Record**) کر کے یا لکھ کر بھیجا جائے، تاکہ سامنے والے کو لگے کہ واقعی سنجیدگی کے ساتھ مجھ سے مُعافی مانگی جا رہی ہے اور جن سے معافی مانگی جائے، انہیں بھی چاہئے کہ اپنے مسلمان بھائیوں کو مُعاف کر کے ثواب کمائیں۔

مُعافِ فضل و کرم سے ہو ہر خطا یارت! | ہو مغفرت پے سلطانِ انبیا یارت!
بلا حساب ہو جنت میں داخلہ یارت! | پڑوسِ خلد میں سرور کا ہو عطا یارت!

صَلُّوْا عَلَی الْحَبِیْب! | صَلَّی اللہُ عَلَی مُحَمَّد

(3): دل سے بُغض و کینہ نکال دیجئے!

پیارے اسلامی بھائیو! روایات کے مطابق جو بدنصیب شبِ براءت جیسی عظیم رات میں بھی مغفرت سے محروم رہتے ہیں، ان میں ایک بُغض و کینہ رکھنے والا بھی ہے۔

یقیناً ہم میں سے ہر ایک مغفرت و بخشش کا طلب گار اور حاجت مند ہے، اس لئے شبِ براءت آنے سے پہلے پہلے ان تمام گناہوں سے توبہ کے ساتھ ساتھ یہ بھی ضروری ہے کہ ہم اپنا دل صاف کر لیں، دل میں کسی کا بغض و کینہ (یعنی پوشیدہ دشمنی)، کسی سے متعلق حسد، کسی کے لئے میل نہ رہے۔

قلبِ سلیم کسے کہتے ہیں؟

اللہ پاک قرآنِ کریم میں ارشاد فرماتا ہے:

يَوْمَ لَا يَنْفَعُ مَالٌ وَلَا بَنُونَ ﴿٨٨﴾ إِلَّا مَنْ آتَى
اللَّهَ بِقَلْبٍ سَلِيمٍ ﴿٨٩﴾

ترجمہ کنزالایمان: جس دن نہ مال کام آئے گا نہ بیٹے مگر وہ جو اللہ کے حضور حاضر ہو سلامت دل

(پارہ: 19، سورۃ شعراء، آیت: 88-89) لے کر۔

معلوم ہو اقیامت کے دن نہ مال کام آئے گا، نہ اولاد کام آئے گی، قیامت کے دن قلبِ سلیم کام آئے گا۔ قلبِ سلیم کیا ہے؟ وہ دل جو کفر و شرک سے پاک ہو، جس دل میں بد عقیدگی نہ ہو، وہ دل جو باطنی بیماریوں سے پاک ہو، جس میں حسد نہ ہو، بغض نہ ہو، کینہ نہ ہو، دنیا کی محبت نہ ہو، ایسے پاکیزہ دل والا روزِ قیامت کامیاب ہو گا۔

لوگوں میں افضل کون...؟

حضرت عبد اللہ بن عمر رضی اللہ عنہ فرماتے ہیں: پیارے آقا، نور والے مصطفیٰ صلی اللہ علیہ وآلہ وسلم کی پاک بارگاہ میں عرض کیا گیا: **أَيُّ النَّاسِ أَفْضَلُ؟** یا رسول اللہ صلی اللہ علیہ وآلہ وسلم! لوگوں میں افضل کون ہے؟ فرمایا: **كُلُّ مَخْمُومٍ الْقَلْبِ، صُدُوقِ اللِّسَانِ** ہر وہ بندہ جو **مَخْمُومٍ** الْقَلْبِ ہے اور سچی زبان والا ہے۔ صحابہ کرام علیہم الرضوان نے عرض کیا: یا رسول اللہ صلی اللہ علیہ وآلہ وسلم!

وَأَلِّمْ عَلْمًا! صُدُّوْكَ اللِّسَانِ (یعنی سچی زبان والا) کسے کہتے ہیں، یہ تو ہم جانتے ہیں، مَخْمُومٌ الْقَلْبُ کون ہے؟ فرمایا: وہ متقی شخص جس پر کوئی گناہ نہ ہو، اس کے دل میں نہ سرکشی ہو، نہ کینہ ہو، نہ ہی حسد ہو۔ (1)

معلوم ہوا جس کی زبان سچی ہو، جھوٹ نہ بولے اور جس کے دل میں نہ سرکشی ہو، نہ کینہ ہو، نہ بغض ہو، نہ حسد جلن ہو، وہ بندہ بڑی فضیلت والا ہے۔ شیخ طریقت، امیر اہلسنت وامت بَرکَاتُہُمُ الْعَالِیَہِ بارگاہ رسالت میں استعاثہ پیش کرتے ہیں:

جھوٹ سے بغض و حسد سے ہم بچیں | بیکھنے رحمت اے نانائے حسین
 صَلُّوْا عَلَی الْحَبِیْب! صَلَّی اللہُ عَلَی مُحَمَّد

تین مرتبہ جنت کی بشارت ملی

صحابی رسول حضرت انس بن مالک رَضِيَ اللهُ عَنْهُ فرماتے ہیں: ہم مالکِ جنت، قاسمِ نعمت صَلَّی اللہُ عَلَیْہِ وَاٰلِہٖ وَسَلَّم کی خدمت میں حاضر تھے، آپ صَلَّی اللہُ عَلَیْہِ وَاٰلِہٖ وَسَلَّم نے فرمایا: **يُطَلَّعُ عَلَيْكُمْ الْاَنْ** **مِنْ هَذَا النَّجْفِ رَجُلٌ مِنْ اَهْلِ الْجَنَّةِ** یعنی ابھی تمہارے پاس اس راستے سے ایک جنتی آدمی آئے گا۔ چنانچہ ایک انصاری صحابی وہاں سے آئے، ان کی داڑھی وُضُو کے پانی سے تَر تھی، اُلٹے ہاتھ میں جو تا اٹھار کھا تھا اور چلے آرہے تھے۔

دوسرے دن پھر نبی اکرم، نُوْرِ مَجِسَّم صَلَّی اللہُ عَلَیْہِ وَاٰلِہٖ وَسَلَّم نے فرمایا: ابھی تمہارے پاس اس راستے سے ایک جنتی آدمی آئے گا۔ دوسرے دن بھی وہی صحابی آئے، تیسرے دن پھر ایسا ہی ہوا۔ حضرت عبد اللہ بن عمر رَضِيَ اللهُ عَنْهُ فرماتے ہیں: اب میں ان انصاری صحابی رَضِيَ اللهُ عَنْهُ کے گھر پہنچا اور درخواست کی کہ میں آپ کے ہاں مہمان رہنا چاہتا ہوں۔ چنانچہ میں 3

 ①... ابن ماجہ، کتاب الزہد، جلد: 4، صفحہ: 475، حدیث: 4216۔

راتیں ان کے پاس رہا، اس دوران میں نے انہیں رات کو قیام (یعنی نوافل کی کثرت) کرتے ہوئے نہیں دیکھا، ہاں! اتنا ضرور تھا کہ جب وہ اپنے بستر پر کروٹیں بدلتے تو ذکرُ اللہ کرتے تھے۔ ایک اچھی عادت ان کی یہ بھی تھی کہ وہ اچھی بات کہتے یا خاموش رہا کرتے۔ جب 3 راتیں گزر گئیں تو میں نے انہیں اصل بات بتائی کہ پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم نے 3 دن مسلسل جنت کی بشارت عطا فرمائی اور تینوں دن اس بشارت کے مستحق آپ ہی ہوئے۔ میں چاہتا تھا کہ آپ کے پاس رہ کر آپ کا عمل دیکھوں، لیکن مجھے تو آپ کا کوئی زیادہ عمل دکھائی نہیں دیا۔ ان صحابی رَضِیَ اللہُ عَنْہُمْ نے فرمایا: میرا عمل تو وہی ہے جو آپ دیکھ چکے ہیں، البتہ ایک عمل مزید ہے وہ یہ کہ میں اپنے دل میں کسی مسلمان کے لئے کینہ نہیں رکھتا اور نہ کسی مسلمان کو ملنے والی نعمت پر حسد کرتا ہوں۔ حضرت عبد اللہ بن عمر رَضِیَ اللہُ عَنْہُمَا نے فرمایا: ہاں! یہی وہ وصف (Quality) ہے جس نے آپ کو اس مقام تک پہنچا دیا ہے۔⁽¹⁾

سُبْحَانَ اللہ! اے عاشقانِ رسول! دیکھا آپ نے! دل کو پاک رکھنا، دل میں کسی کا بغض و کینہ نہ آنے دینا، کسی سے حسد نہ رکھنا، کسی کے متعلق دل میں میل نہ رکھنا جنت میں لے جانے والا عمل ہے اور دوسری جانب غور کیجئے کہ دل میں بغض رکھنے والا، حسد کا سانپ دل میں پالنے والا کیسا بد بخت ہے کہ شبِ براءت کو بھی بخشش و مغفرت سے محروم رہتا ہے، اس لئے ہمیں چاہئے کہ شبِ براءت آنے سے پہلے پہلے اپنے دل صاف کر لیں، اگر کسی کے متعلق دل میں کچھ میل ہے تو اسے نکال باہر پھینکیں، کسی کے ساتھ ناراضی ہے تو دور کر لیں، کسی رشتے دار کے ساتھ رنجش چل رہی ہے، کسی بھی دنیوی مسئلے کی بنا پر لڑائی ہے، آپس میں دُوریاں ہیں تو انہیں مٹادیں۔ تاجدارِ دو عالم، نُوْرِ مَجِسَّمِ صَلَّی اللہُ

①... شُعَبُ الْاِيْمَانِ، جلد: 5، صفحہ: 264، حدیث: 6605۔

عَلَيْهِ وَالْآلِ وَسَلَّمَ نے فرمایا: جو باطل پر ہو اور جھگڑا چھوڑ دے، اللہ پاک اس کے لئے جنت کے کونے میں گھر بنائے گا اور جو حق پر ہوتے ہوئے بھی جھگڑا چھوڑ دے، اللہ پاک اس کے لئے جنت کے اُوپر والے درجے میں گھر بنائے گا۔⁽¹⁾

اَمَّتِ مَجْبُوبٌ كَا يَارَبِّ بِنَا دَعَا خَيْرِ خَوَاهِ | نَفْسِ كِي غَاظِرْ كَسِي سَعِدِل مِي مِي رَعَا هُو نَبِيْر

شَبِّ بَرَاءَتِ كِي چنڊ نوافل

پیارے اسلامی بھائیو! آئیے! آخر میں شبِ براءت میں پڑھے جانے والے چند نوافل کے متعلق سنتے ہیں۔

مغرب کے بعد 6 نوافل

اولیائے کرام رَحِمَهُمُ اللّٰهُ عَلَیْهِمْ کے معمولات سے ہے کہ مغرب کے فرض و سنت و غیرہ کے بعد 6 رکعت نفل 2، 2، دو رکعت کر کے ادا کئے جائیں۔ ❀ پہلی 2 رکعتوں سے پہلے یہ نیت کیجئے: یا اللہ پاک! ان 2 رکعتوں کی برکت سے مجھے درازئی عمر باحیث عطا فرما ❀ دوسری 2 رکعتوں سے پہلے یہ نیت فرمائیے: یا اللہ پاک! ان 2 رکعتوں کی برکت سے بلاؤں سے میری حفاظت فرما ❀ تیسری 2 رکعتوں کیلئے یہ نیت کیجئے: یا اللہ پاک! ان 2 رکعتوں کی برکت سے مجھے اپنے سوا کسی کا محتاج نہ کر۔

ان 6 رکعتوں میں سُورَةُ الْفَاتِحَةِ کے بعد جو چاہیں وہ سُورَتیں پڑھ سکتے ہیں، چاہیں تو ہر رکعت میں سُورَةُ الْفَاتِحَةِ کے بعد 3 بار سُورَةُ الْاِخْلَاصِ پڑھ لیجئے۔ ہر 2 رکعت کے بعد 21 بار قُلْ هُوَ اللّٰهُ اَحَدٌ (پوری سورت) یا ایک بار سُورَةُ اَيُّسِ شَرِيفِ پڑھئے بلکہ ہو سکے تو

①... ترمذی، کتاب البر والصلیة، جلد: 3، صفحہ: 400، حدیث: 2000۔

دونوں ہی پڑھ لیجئے۔ یہ بھی ہو سکتا ہے کہ کوئی ایک اسلامی بھائی بلند آواز سے یس شریف پڑھیں اور دوسرے خاموشی سے خوب کان لگا کر سنیں۔ اس میں یہ خیال رہے کہ سُننے والا اس دوران زبان سے یس شریف بلکہ کچھ بھی نہ پڑھے اور یہ مسئلہ خوب یاد رکھئے کہ جب قرآن کریم بلند آواز سے پڑھا جائے تو جو لوگ سُننے کیلئے حاضر ہیں ان پر فرضِ عین ہے کہ چُپ چاپ خوب کان لگا کر سنیں۔ **إِنْ شَاءَ اللَّهُ الْكَرِيمُ!** رات شروع ہوتے ہی ثواب کا انبار لگ جائے گا۔ ہر بار یس شریف کے بعد **دُعَاةِ نِصْفِ شَعْبَانَ** بھی پڑھئے۔

شیخ طریقت، امیر اہلسنت و اہل بیت کا تہم الغالیہ کا **شَعْبَانَ الْمُعَظَّمِ** کے فضائل پر مشتمل رسالہ ہے: **آقا (صلی اللہ علیہ وآلہ وسلم) کا مہینا**۔ اس رسالے میں **دُعَاةِ نِصْفِ شَعْبَانَ** لکھی ہے، وہاں سے دیکھ کر پڑھ لی جائے۔

20 مقبول حج اور 20 سال کے روزوں کا ثواب

مُسلما نوں کے چوتھے خلیفہ مولا علی رضی اللہ عنہ فرماتے ہیں: شبِ براءت تھی، میں نے دیکھا پیارے آقا، کئی مدنی مصطفیٰ صلی اللہ علیہ وآلہ وسلم نماز ادا فرما رہے ہیں، آپ صلی اللہ علیہ وآلہ وسلم نے 14 رکعت نماز ادا فرمائی، نماز سے فارغ ہونے کے بعد آپ صلی اللہ علیہ وآلہ وسلم بیٹھ گئے اور 14 مرتبہ سورہ فاتحہ، 14 مرتبہ سورہ اِخْلَاص (قُلْ هُوَ اللَّهُ أَحَدٌ)، 14 مرتبہ سورہ فَلَاق (قُلْ أَعُوذُ بِرَبِّ الْفَلَقِ)، 14 مرتبہ سورہ نَاس (قُلْ أَعُوذُ بِرَبِّ النَّاسِ) اور ایک بار آيَةُ الْكُرْسِيِّ پڑھی اور آخر میں اس آیت کریمہ کی تلاوت فرمائی:

لَقَدْ جَاءَكُمْ رَسُولٌ مِنْ أَنْفُسِكُمْ عَزِيزٌ
عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ
ترجمہ کنز الایمان: بے شک تمہارے پاس تشریف
لائے تم میں سے وہ رسول جن پر تمہارا مشقت

سَرَّوْفٌ سَرَّحِيمٌ ﴿۱۷۸﴾
میں پڑنا گراں ہے تمہاری بھلائی کے نہایت
چاہنے والے مسلمانوں پر کمال مہربان مہربان۔
(پارہ: 11، سورۃ توبہ: 128)

مولیٰ علی رضی اللہ عنہ فرماتے ہیں: جب آپ صلی اللہ علیہ وآلہ وسلم فارغ ہوئے تو میں نے اس بارے میں پوچھا تو فرمایا: اے علی! جو اس طرح عمل کرے جو تم نے دیکھا تو اس کے لئے 20 مقبول حج اور 20 سال کے مقبول روزوں کا ثواب لکھا جائے گا۔ (1)

شبِ براءت کے 100 نوافل کی فضیلت

علامہ احمد صاوی رحمۃ اللہ علیہ فرماتے ہیں: جو کوئی شبِ براءت میں 100 رکعت نفل پڑھے، اللہ پاک اس کے پاس 100 فرشتے بھیجے گا، 30 فرشتے اسے جنت کی بشارت دیں گے، 30 فرشتے اسے عذاب سے بچائیں گے، 30 فرشتے اس سے دُنیوی آفات دُور کریں گے اور باقی 10 فرشتے اسے شیطان کے مکر و فریب سے بچائیں گے۔ (2)

علامہ ضیاء الدین دیرینی رحمۃ اللہ علیہ انہی 100 نوافل کے متعلق فرماتے ہیں: اللہ پاک کے نیک بندے شبِ براءت میں 100 رکعت نماز اس طرح ادا کرتے تھے کہ ہر رکعت میں سورۃ فاتحہ کے بعد 10 مرتبہ سُورۃ اِخْلَاص (قُلْ هُوَ اللَّهُ أَحَدٌ) پڑھتے۔ امام حسن بصری رحمۃ اللہ علیہ فرماتے ہیں: مجھے 30 صحابہ کرام عَلَیْہِمُ السَّلَام نے حدیث بیان فرمائی کہ جس نے یہ نماز پڑھی، اللہ پاک اس کی طرف 70 مرتبہ نگاہِ کرم فرماتا ہے اور ہر نگاہِ کرم کے بدلے اس کی 70 حاجات پوری فرماتا ہے، ان میں سے ایک حاجت یہ ہے کہ اس بندے کی مغفرت

①... شعب الایمان، جلد: 3، صفحہ: 386، حدیث: 3841۔

②... حاشیہ صاوی علی الجلالین، پارہ: 25، سورۃ دخان، زیر آیت: 3، جلد: 3، صفحہ: 256۔

کردی جاتی ہے۔ (1)

یا اُخْد! میری مغفرت فرما | باغِ فردوسِ مرحمت فرما
تُو گناہوں کو کر مُعاف اللہ! | میری مقبولِ معذرت فرما
صَلوٰۃُ التَّسْبِيحِ بھی پڑھ لیجئے!

حضرت علامہ علی قاری رَحْمَةُ اللهِ عَلَيْهِ فرماتے ہیں: بہتر یہ ہے کہ شبِ براءت میں صَلوٰۃُ التَّسْبِيحِ بھی ادا کی جائے۔ (2) صَلوٰۃُ التَّسْبِيحِ بہت فضیلت والی نماز ہے۔ ابوداؤد شریف کی حدیثِ پاک میں ہے، سرکارِ عالی و قار، کئی مدنی تاجدار عَلِيُّ اللهِ عَلَيْهِ وَآلِهِ وَسَلَّمَ نے اپنے چچا جان حضرت عباس رَضِيَ اللهُ عَنْهُ کو صَلوٰۃُ التَّسْبِيحِ سکھائی اور فرمایا: چچا جان! اگر آپ روزانہ یہ نماز ادا کر سکیں تو ضرور کریں، اگر ہر روز نہ ہو سکے تو ہر جمعہ کو، ایسا بھی نہ کر پائیں تو ہر مہینے، یہ بھی نہ ہو سکے تو سال میں ایک مرتبہ اور اگر اس کی بھی طاقت نہ ہو تو زندگی میں ایک مرتبہ ضرور صَلوٰۃُ التَّسْبِيحِ ادا کریں۔ (3)

صَلوٰۃُ التَّسْبِيحِ کا طریقہ جاننے کے لئے شیخ طریقت، امیرِ اہلسنت و اہل بَرکَاتُہِ الْعَالِیَہ کی کتاب: **مدنی پنج صُورہ**، صفحہ: 279 پڑھ لیجئے۔

بیان کو اختتام کی طرف لاتے ہوئے، آئیے! ایک شرعی مسئلہ سیکھتے ہیں:

درست کیا ہے؟

(درست شرعی مسئلہ اور عوام میں مشہور غلط مسئلے کی نشاندہی)

① ... طہارۃ القلوب، صفحہ: 136۔

② ... مجموع رسائل العلامة الملا علی القاری، الرسالة: التبیان... الخ، جلد: 3، صفحہ: 51۔

③ ... ابوداؤد، کتاب التَّطَوُّع، باب صَلوٰۃِ التَّسْبِيحِ، جلد: 2، صفحہ: 44، حدیث: 1297۔

مسئلہ: زکوٰۃ کی ادائیگی میں تاخیر کرنا گناہ ہے۔⁽¹⁾

وضاحت: عوام میں مشہور ہے کہ شعبان اور رمضان کے مہینے میں ہی زکوٰۃ دینی ہوتی ہے لیکن اصل میں ایسا نہیں ہے۔ امامِ اہلسنت امام احمد رضا خان رحمۃ اللہ علیہ فرماتے ہیں: اسلامی مہینے کی جس تاریخ جس گھنٹے منٹ پر وہ صاحبِ نصاب ہو اور سال کے اختتام پر یعنی وہی اسلامی مہینا، وہی تاریخ وہی گھنٹہ منٹ دوسرے سال آنے تک اس کے پاس نصاب باقی رہا تو وہی مہینا، تاریخ، منٹ اس کے لئے زکوٰۃ کا سال ہے، اُس اسلامی مہینے کی تاریخ منٹ پر اس کی زکوٰۃ دینا فرض ہے۔⁽²⁾ مثال کے طور پر کوئی 11 رجب کو دن 11 بجے صاحبِ نصاب ہوا، اب آئندہ سال 11 رجب کو ٹھیک 11 بجے سال پورا ہو گیا اب بھی اگر یہ صاحبِ نصاب ہے تو اس وقت زکوٰۃ دینی ہوگی اب رمضان یا شعبان کا انتظار نہیں کر سکتے۔

اَسْمَاءُ الْحَسَنِیٰ كِی بَرَكَاتِ (وظیفہ)

يَا مَلِكُ

جو غریب و نادار 90 بار يَا مَلِكُ روزانہ پڑھا کرے غُربت سے نجات پائے گا **اِنْ شَاءَ اللّٰهُ**
اَلْكَرِيْمُ!۔⁽³⁾

ذِکْر و درود ہر گھڑی و ردِ زباں رہے | میری فُتُوْل گوئی کی عادت نکال دو!
اللہ پاک عمل کی توفیق عطا فرمائے۔ اَمِيْنِ بِجَاهِ خَاتِمِ النَّبِيِّنَ صَلَّى اللّٰهُ عَلَيْهِ وَآلِهِ وَسَلَّمَ۔

صَلُّوْا عَلَيَّ الْحَبِيْبِ! صَلَّی اللّٰهُ عَلَيَّ مُحَمَّدٍ

①... بہارِ شریعت، جلد: 1، صفحہ: 874، حصہ: 5، بتغیر قلیل۔

②... فتاویٰ رضویہ، جلد: 10، صفحہ: 157، بتغیر قلیل۔

③... مدنی پنج سورہ، صفحہ: 246۔